

# Hemm Bzonn Ta' Magazine Malti

Jidhirli li wasal iż-żmien li l-kitba bil-Malti tixtered iżjed fost il-poplu. "Il-Malti" u "Lehen il-Malti" li johorġu darba kull tiitt xhur, barra li l-materjal li fihom mhux mexxej biżżejjed, huma ftit wisq. Il-letteratura biex tikber trid bosta proża. Jekk inxebbhu l-kitba mal-biedja nistgħu nġhidu li l-proża hi x-xogħol li jsir qabel jilhaq il-wieċ tal-qamh, l-gheneb, u l-frott tas-sajf. Isir l-ewwel il-ksir u t-tidmil li fil-hajja tal-moħh hi l-ghatx għall-gherf u l-hegga ghas-sbuħija. Il-poezija mhix hlief il-frotta żghira li tiġbor fiha x-xogħol iebes ta' hafna haddiema u t-togħma bnina tal-matmura tat-trab, tal-ilma w tax-taxemx. Hemm bzonn ta' hafna proża għax inkella l-poezija aktarx tikber midbiela, ratba, u vojta minflok mimlija b'hafna tifsir. Dawk li studjaw xi ftit il-poezija ta' Dante u Shakespeare, T.S. Eliot, jintebhu li hemm iżjed minn tifsira wahda. San Tumas fis-*Summa Theologica* u Dante f'ittra lil Can Grande della Scala isemmu l-erba' tifsiriet, letterali, allegoriku, morali w anagogiku. Il-poezija jsejnhulha l-kwintessenza tal-proża għax barra l-mużika tal-versi ikun fiha dawn it-tifsiriet.

Anki l-ktiba karfa tiswa għal xi haġa. Il-karfa ta' kotba tal-kavallerija Spanjoli swieq biex minnha johroġ id-Don Quijote ta' Cervantes. Kritiku Inġiż qal ximkien li l-ktiba li ma rnexxietx tixbah lill-blokka rham li minnha skultur tajjeb johloq statwa sabiha, jew lil biċċa żonqor li ttajjar in-nar xhin tintlaqat mill-azzar ta' moħh iehor. L-arti timxq bl-imitazzjoni u bir-reazzjoni; Pope kompla mat-tradizzjoni ta' Dryden, Wordsworth u Coleridge qabdu triq oħra.

Il-letteratura tikber meta tixtered fost il-poplu. Fi żmien Dante kien hemm il-poezija gūllareska u l-ghana popolari taż-żfin, l-innijiet imqaddsa tal-poplu, il-ġabriet tal-gherf għamla ta' poezija (it-*Tesoretto* ta' Brunetto Latini) li minnhom tniisslu *Il Dolce Stil Novo* u d-*Divina Commedia*. Fi żmien Shapesepeare in-nies ma kenitx taf taqra imma kienet thobb tisma' u tniissel id-dramm. Minn żmien Milton sa żmien Addison kien hemm ruxxmata pamphlets (Milton, Defoe, Swift). Meta n-nies tgħal-

Imet taqra iżjed bdew il-ġurnali (Steele, Addison, Johnson, Goldsmith). Iżjed il quddiem meta n-nies barra li saret t'hoob taqra kienet tixtri l-kotba wkoll harġu hafna rumanzi. Dickens dam bosta żmien jippubblika r-rumanzi tiegħu biċċa biċċa, f'forma ta' perjodiku. Fostna l-Maltin il-kotba li xterdu l-iżjed huma l-Kotba tal-Moghdiya taż-Żmien u dawk ir-rumanzi karfa li kienu jitqassmu faxxiklu.

Biex in-nies tidra tixtri l-kotba jridu jkunu rhas u jkunu jinghoġbu. Ktieb imqassam fi tnas-il biċċa kull biċċa 6d. jinbiegħ iżjed minn ktieb shih ta' 5s. L-edituri ta' dawk ir-rumanzi li semmejna kienu jafuh dan. U biex il-kittieb jibqa' jikteb irid idahha! xi haġa tat-tahbit li jithabat ghax inkella l-hegga tmurlu qabel ikun tharreg sewwa fis-sengħa tal-kitba. Nahseb għalhekk bil-Malti għandna biss il-ftit tajjeb w il-bqija nofsu nej. Il-kitba hi xogħol kontinwu (*full-time job*) u l-kittieba l-kbar — tibda minn Dante u Shakespeare u tispicċa f'Ġużè Muscat-Azzopardi u Dun Karm — huma dawk li kellhom hafna żmien biex jitharġu u jitravmu sewwa. Dik li nsej Hulha l-ispirazzjoni hi haġa misterjuża (*afflatus divinus*), imma donnha taħdem l-iżjed meta l-poeta jkollu hobżu mahbuż u żejtu fil-kus (il-poeti Inġliżi tista' tgħid kollha marru Oxford jew Cambridge), u l-kittieb li jaqla' x'jiekol bil-kitba donnu jikteb ahjar u iżjed mill-kittieb li jkollu jistampa l-kotba tiegħu minn flusu ghax hadd ma jrid jintriga minnhom. Il-faqar u l-ġenju mhumiex hbieb mill jidher minn Chatterton, John Clare u l-ohrajn li hadd m'ghadu jsemmi.

Il-kittieb ma jikt'bx għall-flus imma mhemm xejn ahjar mill-flus li jaqla' biex jagħraf li qed jikteb tajjeb. Il-hlas hu l-ahjar prosit li l-qarrejja jistgħu jagħtuh. Meta fl-1935 il-Gvern għamel konkors tar-rumanzi avolja l-premijiet kien u zghar hafna inkitbu għadd ta' rumanzi fosthom erbgha tajbin hafna, u minn dawk li rebhu l-premijiet x'uhud għamlu l-qalb u kitbu kotba ohrajn.\*

Fi ftit kliem biex il-kitba tal-Malti ssir hobż ta' kuljum u mhux fjuri tas-serra jew namra ta' klikka, biex ikollna kotba li jekk ma jhabbtuhiex ma' dawk ta' letteraturi kbar talinqas jippreparawna biex nifhmuhom, u biex ikollna kull xorta ta' ktiba, poezija, drammi, rumanzi, novelli u essays, u hajja kulturali usa' hemm bżonn ta' perjodiku, l-ewwel ta' kull xahar, imbagħad ta' kull hmistax u 'l quddiem ta' kull ġimgħa, li jinbiegħ talinqas 20,000 kopja. Min għandu xi hjiel ta' kif jaħdmu *s-circulation departments* tal-magazines Inġliżi u Amerikani, jew jiftakar kif dawk il-faxxikoli li semmejna u xi perjodici popolari-religjużi kienu jixxerrdu, ma jarahiex bi kbira zzejjed dik

tal-ghoxrin elf kopja. B'dan il-magazine u b'edizzjonijiet irhas tal-kotba Maltin tal-imghoddi, u kotba barranin maqlubin, il-Maltin jidraw jixtru l-kotba godda wkoll.

MARCELL MIZZI.

\* Heġġiġt kemm-il darba lill-Gvern, jew lill-Vigarji tiegħu, biex jerga' jiftaħ il-Konkors. Għalxejn. Illum is-somma votata lid-Dipartiment tal-Edukazzjoni għax-xandir tal-kotba qed tinhela fuq irjus; u mhux jorog xejn sod bħal fi żmien Dr. Laferla.

*(L-Editur).*